
Gajendramokshanah from Vamanapurana

ವಾಢನಪುರಾಣೇ ಗಜೇಂದ್ರಢೋಕ್ಷಣಃ

Document Information



Text title : Gajendramokshanah from Vamanapurana

File name : gajendramokShaNaH_vAmanapurANa.itx

Category : vishhnu, stotra, vishnu, vAmanapurANa

Location : doc_vishhnu

Description/comments : vAmanapurANa | adhyAya 85/1-84|| Includes stuti from 31-67

Latest update : September 14, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

September 14, 2024

sanskritdocuments.org

ವಾಮನಪುರಾಣೇ ಗಜೇಂದ್ರಮೋಕ್ಷಣಃ



ನಾರದ ಉವಾಚ .

ಯಾನ್ ಜಪ್ಯಾನ್ ಭಗವದ್ ಭಕ್ತ್ಯಾ ಪ್ರಹ್ಲಾದೋ ದಾನವೋಽಜಪತ್ .
ಗಜೇಂದ್ರಮೋಕ್ಷಣಾದಿಂಸ್ತು ಚತುರಸ್ತಾನ್ ವದಸ್ವ ಮೇ .. 1..

ಪುಲಸ್ತ್ಯ ಉವಾಚ .

ಶೃಣುಷ್ವ ಕಥಯಿಷ್ಯಾಮಿ ಜಪ್ಯಾನೇತಾಂಸ್ತಪೋಧನ .
ದುಃಸ್ವಪ್ನನಾಶೋ ಭವತಿ ಯೈರುಕ್ತೈಃ ಸಂಶ್ರುತೈಃ ಸ್ಮೃತೈಃ .. 2..

ಗಜೇಂದ್ರಮೋಕ್ಷಣಂ ತ್ವಾದೌ ಶೃಣುಷ್ವ ತದನಂತರಂ .
ಸಾರಸ್ವತಂ ತತಃ ಪುಣ್ಯಾ ಪಾಪಪ್ರಶಮನೌ ಸ್ತವೌ .. 3..

ಸರ್ವರತ್ನಮಯಃ ಶ್ರೀಮಾಂಸ್ತ್ರಿಕೂಟೋ ನಾಮ ಪರ್ವತಃ .
ಸುತಃ ಪರ್ವತರಾಜಸ್ಯ ಸುಮೇರೋರ್ಭಾಸ್ಕರದ್ಯುತೇಃ .. 4..

ಕ್ಷೀರೋದಜಲವೀಚ್ಯಗೈರ್ಧೌತಾಮಲಶಿಲಾತಲಃ .

ಉತ್ಥಿತಃ ಸಾಗರಂ ಭಿತ್ತ್ವಾ ದೇವರ್ಷಿಗಣಸೇವಿತಃ .. 5..

ಅಪ್ಸರೋಭಿಃ ಪರಿವೃತಃ ಶ್ರೀಮಾನ್ ಪ್ರಸ್ರವಣಾಕುಲಃ .

ಗಂಧವೈಃ ಕಿನ್ನರೈರ್ಯಕ್ಷೈಃ ಸಿದ್ಧಚಾರಣಪನ್ನಗೈಃ .. 6..

ವಿದ್ಯಾಧರೈಃ ಸಪತ್ನೀಕೈಃ ಸಂಯತೈಶ್ಚ ತಪಸ್ವಿಭಿಃ .

ವೃಕದ್ವೀಪಿಗಜೇಂದ್ರಶ್ಚ ವೃತಗಾತ್ರೋ ವಿರಾಜತೇ .. 7..

ಪುನ್ನಾಗೈಃ ಕರ್ಣಿಕಾರೈಶ್ಚ ಬಿಲ್ವಾಮಲಕಪಾಟಲೈಃ .

ಚೂತನೀಪಕದಂಬೈಶ್ಚ ಚಂದನಾಗುರುಚಂಪಕೈಃ .. 8..

ಶಾಲೈಸ್ತಾಲ್ಪಿಸ್ತಮಾಲ್ಪೈಶ್ಚ ಸರಲಾರ್ಜುನಪರ್ಪಟೈಃ .

ತಥಾನ್ಯೈರ್ವಿವಿಧೈರ್ವೃಕ್ಷೈಃ ಸರ್ವತಃ ಸಮಲಂಕೃತಃ .. 9..

ನಾನಾಧಾತೃಂಕಿತೈಃ ಶ್ರುಂಗೈಃ ಪ್ರಸ್ರವದ್ಭಿಃ ಸಮಂತತಃ .

ಶೋಭಿತೋ ರುಚಿರಪ್ರಖ್ಯೈಸ್ತ್ರಿಭಿರ್ವಿಸ್ತೀರ್ಣಸಾನುಭಿಃ .. 10..

ಮೃಗೈಃ ಶಾಖಾಮೃಗೈಃ ಸಿಂಹೈರ್ಮಾತಂಗೈಶ್ಚ ಸದಾಮದೈಃ .

ಜೀವಂಜೀವಕಸಂಘುಷ್ಟೈಶ್ಚಕೋರಶಿಖಿನಾದಿತೈಃ .. 11..

ತಸ್ಯೈಕಂ ಕಾಂಚನಂ ಶ್ರುಂಗಂ ಸೇವತೇ ಯಂ ದಿವಾಕರಃ .

ನಾನಾಪುಷ್ಪಸಮಾಕೀರ್ಣಂ ನಾನಾಗಂಧಾಧಿವಾಸಿತಂ .. 12..
 ದ್ವಿತೀಯಂ ರಾಜತಂ ಶ್ರೃಂಗಂ ಸೇವತೇ ಯಂ ನಿಶಾಕರಃ .
 ಪಾಂಡುರಾಂಬುದಸಂಕಾಶಂ ತುಷಾರಚಯಸನ್ನಿಭಂ .. 13..
 ವಜ್ರೇಂದ್ರನೀಲವೈಡೂರ್ಯತೇಜೋಭಿರ್ಭಾಸಯನ್ ದಿಶಃ .
 ತೃತೀಯಂ ಬ್ರಹ್ಮಸದನಂ ಪ್ರಕೃಷ್ಟಂ ಶ್ರೃಂಗಮುತ್ತಮಂ .. 14..
 ನ ತತ್ಕೃತಘ್ನಾಃ ಪಶ್ಯಂತಿ ನ ನೃಶಂಸಾ ನ ನಾಸ್ತಿಕಾಃ .
 ನಾತಪ್ತತಪಸೋ ಲೋಕೇ ಯೇ ಚ ಪಾಪಕೃತೋ ಜನಾಃ .. 15..
 ತಸ್ಯ ಸಾನುಮತಃ ಪೃಷ್ಠೇ ಸರಃ ಕಾಂಚನಪಂಕಜಂ .
 ಕಾರಂಡವಸಮಾಕೀರ್ಣಂ ರಾಜಹಂಸೋಪಶೋಭಿತಂ .. 16..
 ಕುಮುದೋತ್ಪಲಕಹ್ಲಾರೈಃ ಪುಂಡರೀಕೈಶ್ಚ ಮಂಡಿತಂ .
 ಕಮಲೈಃ ಶತಪತ್ಯೈಶ್ಚ ಕಾಂಚನೈಃ ಸಮಲಂಕೃತಂ .. 17..
 ಪತ್ಯೈರ್ಮರಕತಪ್ರಖ್ಯೈಃ ಪುಷ್ಪೈಃ ಕಾಂಚನಸನ್ನಿಭೈಃ .
 ಗುಲ್ಮೈಃ ಕೀಚಕವೇಣೂನಾಂ ಸಮಂತಾತ್ ಪರಿವೇಷ್ಟಿತಂ .. 18..
 ತಸ್ಮಿನ್ ಸರಸಿ ದುಷ್ಟಾತ್ಮಾ ವಿರೂಪೋಽಂತರ್ಜಲೇಶಯಃ .
 ಆಸೀದ್ ಗ್ರಾಹೋ ಗಜೇಂದ್ರಾಣಾಂ ರಿಪುರಾಕೇಕರೇಕ್ಷಣಃ .. 19..
 ಅಥ ದಂತೋಜ್ಜ್ವಲಮುಖಃ ಕದಾಚಿದ್ ಗಜಯೂಥಪಃ .
 ಮದಸ್ರಾವೀ ಜಲಾಕಾಂಕ್ಷೀ ಪಾದಚಾರೀವ ಪರ್ವತಃ .. 20..
 ವಾಸಯನ್ಮದಗಂಧೇನ ಗಿರಿಮೈರಾವತೋಪಮಃ .
 ಗಜೋ ಹ್ಯಂಜನಸಂಕಾಶೋ ಮದಾಚ್ಚಲಿತಲೋಚನಃ .. 21..
 ತೃಷಿತಃ ಪಾತುಕಾಮೋಽಸೌ ಅವತೀರ್ಣಶ್ಚ ತಜ್ಜಲಂ .
 ಸಲೀಲಃ ಪಂಕಜವನೇ ಯೂಥಮಧ್ಯಗತಶ್ಚರನ್ .. 22..
 ಗೃಹೀತಸ್ತೇನ ರೌದ್ರೇಣ ಗ್ರಾಹೇಣಾವ್ಯಕ್ತಮೂರ್ತಿನಾ .
 ಪಶ್ಯಂತೀನಾಂ ಕರೇಣೂನಾಂ ಕ್ರೋಶಂತೀನಾಂ ಚ ದಾರುಣಂ .. 23..
 ಹ್ರಿಯತೇ ಪಂಕಜವನೇ ಗ್ರಾಹೇಣಾತಿಬಲೀಯಸಾ .
 (ಗಜ ಆಕರ್ಷತೇ ತೀರಂ ಗ್ರಾಹ ಆಕರ್ಷತೇ ಜಲಂ .. 24..
 ತಯೋರ್ದಿವ್ಯಂ ಮಹಾಯುದ್ಧಂ ಜಾತಂ ವರ್ಷಸಹಸ್ರಕಂ .)
 ವಾರುಣೈಃ ಸಂಯತಃ ಪಾಶೈರ್ನಿಷ್ಪ್ರಯತ್ನಗತಿಃ ಕೃತಃ .. 24..
 ವೇಷ್ಟ್ಯ ಮಾನಃ ಸುಘೋರೈಸ್ತು ಪಾಶೈರ್ನಾಗೋ ದೃಢೈಸ್ತಥಾ .
 ವಿಸ್ಫೂರ್ಯ ಚ ಯಥಾಶಕ್ತಿ ವಿಕ್ರೋಸಂಶ್ಚ ಮಹಾರವಾನ್ .. 25..
 ವ್ಯಥಿತಃ ಸ ನಿರುತ್ಸಾಹೋ ಗೃಹೀತೋ ಘೋರಕರ್ಮಣಾ .
 ಪರಮಾಪದಮಾಪನ್ನೋ ಮನಸಾಽಚಿಂತಯದ್ಧರಿಂ .. 26..

ಸ ತು ನಾಗವರಃ ಶ್ರೀಮನ್ ನಾರಾಯಣಪರಾಯಣಃ .
 ತಮೇವ ಶರಣಂ ದೇವಂ ಗತಃ ಸರ್ವಾತ್ಮನಾ ತದಾ .. 27..
 ಏಕಾತ್ಮಾ ನಿಗೃಹೀತಾತ್ಮಾ ವಿಶುದ್ಧೇನಾಂತರಾತ್ಮನಾ .
 ಜನ್ಮಜನ್ಮಾಂತರಾಭ್ಯಾಸಾತ್ ಭಕ್ತಿಮಾನ್ ಗರುಡದ್ವಜೇ .. 28..
 ನಾನ್ಯಂ ದೇವಂ ಮಹಾದೇವಾತ್ ಪೂಜಯಾಮಾಸ ಕೇಶವಾತ್ .
 ಮಥಿತಾಮೃತಫೇನಾಭಂ ಶಂಖಚಕ್ರಗದಾಧರಂ .. 29..
 ಸಹಸ್ರಶುಭನಾಮಾನಮಾದಿದೇವಮಜಂ ವಿಭುಂ .
 ಪ್ರಗೃಹ್ಯ ಪುಷ್ಕರಾಗ್ರೇಣ ಕಾಂಚನಂ ಕಮಲೋತ್ತಮಂ .
 ಆಪದ್ವಿಮೋಕ್ಷಮನ್ವಿಚ್ಛನ್ ಗಜಃ ಸ್ತೋತ್ರಮುದೀರಯತ್ .. 30..
 ಗಜೇಂದ್ರ ಉವಾಚ . (ಅಥ ಸ್ತುತಿಃ .)
 ಓಂ ನಮೋ ಮೂಲಪ್ರಕೃತಯೇ ಅಜಿತಾಯ ಮಹಾತ್ಮನೇ .
 ಅನಾಶ್ರಿತಾಯ ದೇವಾಯ ನಿಃಸ್ಪೃಹಾಯ ನಮೋಽಸ್ತು ತೇ .. 31..
 ನಮ ಆದ್ಯಾಯ ಬೀಜಾಯ ಆರ್ಷೇಯಾಯ ಪ್ರವರ್ತಿನೇ .
 ಅಂತರಾಯ ಚೈಕಾಯ ಅವ್ಯಕ್ತಾಯ ನಮೋ ನಮಃ .. 32..
 ನಮೋ ಗುಹ್ಯಾಯ ಗುಢಾಯ ಗುಣಾಯ ಗುಣವರ್ತಿನೇ .
 ಅಪ್ರತ್ಯಕ್ಷಾಪ್ರಮೇಯಾಯ ಅತುಲಾಯ ನಮೋ ನಮಃ .. 33..
 ನಮಃ ಶಿವಾಯ ಶಾಂತಾಯ ನಿಶ್ಚಿಂತಾಯ ಯಶಸ್ವಿನೇ .
 ಸನಾತನಾಯ ಪೂರ್ವಾಯ ಪುರಾಣಾಯ ನಮೋ ನಮಃ .. 34..
 ನಮೋ ದೇವಾಧಿದೇವಾಯ ಸ್ವಭಾವಾಯ ನಮೋ ನಮಃ .
 ನಮೋ ಜಗತ್ಪತಿಷ್ಠಾಯ ಗೋವಿಂದಾಯ ನಮೋ ನಮಃ .. 35..
 ನಮೋಽಸ್ತು ಪದ್ಮನಾಭಾಯ ನಮೋ ಯೋಗೋದ್ಭವಾಯ ಚ .
 ವಿಶ್ವೇಶ್ವರಾಯ ದೇವಾಯ ಶಿವಾಯ ಹರಯೇ ನಮಃ .. 36..
 ನಮೋಽಸ್ತು ತಸ್ಮೈ ದೇವಾಯ ನಿರ್ಗುಣಾಯ ಗುಣಾತ್ಮನೇ .
 ನಾರಾಯಣಾಯ ವಿಶ್ವಾಯ ದೇವಾನಾಂ ಪರಮಾತ್ಮನೇ .. 37..
 ನಮೋ ನಮಃ ಕಾರಣವಾಮನಾಯ ನಾರಾಯಣಾಯಾಮಿತವಿಕ್ರಮಾಯ .
 ಶ್ರೀಶಾರ್ಙ್ಗಚಕ್ರಸಿಗದಾಧರಾಯ ನಮೋಽಸ್ತು ತಸ್ಮೈ ಪುರುಷೋತ್ತಮಾಯ .. 38..
 ಗುಹ್ಯಾಯ ವೇದನಿಲಯಾಯ ಮಹೋದರಾಯ ಸಿಂಹಾಯ ದೈತ್ಯನಿಧನಾಯ
 ಚತುರ್ಭುಜಾಯ .
 ಬ್ರಹ್ಮೇಂದ್ರರುದ್ರಮುನಿಚಾರಣಸಂಸ್ತುತಾಯ ದೇವೋತ್ತಮಾಯ ವರದಾಯ
 ನಮೋಽಚ್ಯುತಾಯ .. 39..
 ನಾಗೇಂದ್ರದೇಹಶಯನಾಸನಸುಪ್ತಿಯಾಯ ಗೋಕ್ಷೀರಹೇಮಶುಕನೀಲಘನೋಪಮಾಯ
 .

ಪೀತಾಂಬರಾಯ ಮಧುಕೈಟಭನಾಶನಾಯ ವಿಶ್ವಾಯ ಚಾರುಮುಕುಟಾಯ
ನಮೋಽಜರಾಯ .. 40..

ನಾಭಿಪ್ರಜಾತಕ್ರಮಲಸ್ಥಚತುರ್ಮಖಾಯ ಶ್ರೀರೋದಕಾರ್ಣವನಿಕೇತಯಶೋಧರಾಯ

ನಾನಾವಿಚಿತ್ರಮುಕುಟಾಂಗದಭೂಷಣಾಯ ಸರ್ವೇಶ್ವರಾಯ ವರದಾಯ ನಮೋ
ವರಾಯ .. 41..

ಭಕ್ತಿಪ್ರಿಯಾಯ ವರದೀಪ್ತಸುದರ್ಶನಾಯ ಪುಲ್ಲಾರವಿಂದವಿಪುಲಾಯತಲೋಚನಾಯ

ದೇವೇಂದ್ರವಿಘ್ನಶಮನೋದ್ಯತಪೌರುಷಾಯ ಯೋಗೇಶ್ವರಾಯ ವಿರಜಾಯ
ನಮೋ ವರಾಯ .. 42..

ಬ್ರಹ್ಮಾಯನಾಯ ತ್ರಿದಶಾಯನಾಯ ಲೋಕಾಧಿನಾಥಾಯ ಭವಾಪನಾಯ .

ನಾರಾಯಣಾಯಾತ್ಮಹಿತಾಯನಾಯ ಮಹಾವರಾಹಾಯ ನಮಸ್ಕರೋಮಿ .. 43..

ಕೂಟಸ್ಥಮವ್ಯಕ್ತಮಚಿಂತ್ಯರೂಪಂ ನಾರಾಯಣಂ ಕಾರಣಮಾದಿದೇವಂ .

ಯುಗಾಂತಶೇಷಂ ಪುರುಷಂ ಪುರಾಣಂ ತಂ ದೇವದೇವಂ ಶರಣಂ ಪ್ರಪದ್ಯೇ .. 44..

ಯೋಗೇಶ್ವರಂ ಚಾರುವಿಚಿತ್ರಮೋಲಿಮಜ್ಜೇಯಮಗ್ರ್ಯಂ ಪ್ರಕೃತೇಃ ಪರಸ್ಥಂ .

ಕ್ಷೇತ್ರಜ್ಞಮಾತ್ಮಪ್ರಭವಂ ವರೇಣ್ಯಂ ತಂ ವಾಸುದೇವಂ ಶರಣಂ ಪ್ರಪದ್ಯೇ .. 45..

ಅದೃಶ್ಯಮವ್ಯಕ್ತಮಚಿಂತ್ಯಮವ್ಯಯಂ ಮಹರ್ಷಯೋ ಬ್ರಹ್ಮಮಯಂ ಸನಾತನಂ .

ವದಂತಿ ಯಂ ವೈ ಪುರುಷಂ ಸನಾತನಂ ತಂ ದೇವಗುಹ್ಯಂ ಶರಣಂ ಪ್ರಪದ್ಯೇ .. 46..

ಯದಕ್ಷರಂ ಬ್ರಹ್ಮ ವದಂತಿ ಸರ್ವಗಂ ನಿಶಮ್ಯ ಯಂ ಮೃತ್ಯುಮುಖಾತ್ ಪ್ರಮುಚ್ಯತೇ

ತಮೀಶ್ವರಂ ತೃಪ್ತಮನುತ್ತಮೈರ್ಗುಣೈಃ ಪರಾಯಣಂ ವಿಷ್ಣುಮುಪೈಮಿ ಶಾಶ್ವತಂ ..

47..

ಕಾರ್ಯಂ ಕ್ರಿಯಾ ಕಾರಣಮಪ್ರಮೇಯಂ ಹಿರಣ್ಯಬಾಹುಂ ವರಪದ್ಮನಾಭಂ .

ಮಹಾಬಲಂ ವೇದನಿಧಿಂ ಸುರೇಶಂ ವ್ರಜಾಮಿ ವಿಷ್ಣುಂ ಶರಣಂ ಜನಾರ್ದನಂ .. 48..

ಕಿರೀಟಕೇಯೂರಮಹಾರ್ಹನಿಷ್ಕೈರ್ಮುಣ್ಯತಮಾಲಂಕೃತಸರ್ವಗಾತ್ರಂ .

ಪೀತಾಂಬರಂ ಕಾಂಚನಭಕ್ತಿಚಿತ್ರಂ ಮಾಲಾಧರಂ ಕೇಶವಮಭ್ಯುಪೈಮಿ .. 49..

ಭವೋದ್ಭವಂ ವೇದವಿದಾಂ ವರಿಷ್ಠಂ ಯೋಗಾತ್ಮನಾಂ ಸಾಂಖ್ಯವಿದಾಂ ವರಿಷ್ಠಂ .

ಆದಿತ್ಯದುರ್ದ್ರಾಶ್ವಿವಸುಪ್ರಭಾವಂ ಪ್ರಭುಂ ಪ್ರಪದ್ಯೇಽಚ್ಯುತಮಾತ್ಮವಂತಂ .. 50..

ಶ್ರೀವತ್ಸಾಂಕಂ ಮಹಾದೇವಂ ದೇವಗುಹ್ಯಮನೌಪಮಂ .

ಪ್ರಪದ್ಯೇ ಸೂಕ್ಷ್ಮಮಚಲಂ ವರೇಣ್ಯಮಭಯಪ್ರದಂ .. 51..

ಪ್ರಭವಂ ಸರ್ವಭೂತಾನಾಂ ನಿರ್ಗುಣಂ ಪರಮೇಶ್ವರಂ .

ಪ್ರಪದ್ಯೇ ಮುಕ್ತಸಂಗಾನಾಂ ಯತೀನಾಂ ಪರಮಾಂ ಗತಿಂ .. 52..

ಭಗವಂತಂ ಗುಣಾಧ್ಯಕ್ಷಮಕ್ಷರಂ ಪುಷ್ಕರೇಕ್ಷಣಂ .
 ಶರಣ್ಯಂ ಶರಣಂ ಭಕ್ತ್ಯಾ ಪ್ರಪದ್ಯೇ ಭಕ್ತವತ್ಸಲಂ .. 53..
 ತ್ರಿವಿಕ್ರಮಂ ತ್ರಿಲೋಕೇಶಂ ಸರ್ವೇಷಾಂ ಪ್ರಪಿತಾಮಹಂ .
 ಯೋಗಾತ್ಮಾನಂ ಮಹಾತ್ಮಾನಂ ಪ್ರಪದ್ಯೇಹಂ ಜನಾರ್ದನಂ .. 54..
 ಆದಿದೇವಮಜಂ ಶಂಭುಂ ವ್ಯಕ್ತಾವ್ಯಕ್ತಂ ಸನಾತನಂ .
 ನಾರಾಯಣಮಣೀಯಾಂಸಂ ಪ್ರಪದ್ಯೇ ಬ್ರಾಹ್ಮಣಪ್ರಿಯಂ .. 55..
 ನಮೋ ವರಾಯ ದೇವಾಯ ನಮಃ ಸರ್ವಸಹಾಯ ಚ .
 ಪ್ರಪದ್ಯೇ ದೇವದೇವೇಶಮಣೀಯಾಂಸಮಣೋಃ ಸದಾ .. 56..
 ಏಕಾಯ ಲೋಕತತ್ವಾಯ ಪರತಃ ಪರಮಾತ್ಮನೇ .
 ನಮಃ ಸಹಸ್ರಶಿರಸೇ ಅನಂತಾಯ ಮಹಾತ್ಮನೇ .. 57..
 ತ್ವಾಮೇವ ಪರಮಂ ದೇವಮೃಷಯೋ ವೇದಪಾರಗಾಃ .
 ಕೀರ್ತಯಂತಿ ಚ ಯಂ ಸರ್ವೇ ಬ್ರಹ್ಮಾದೀನಾಂ ಪರಾಯಣಂ .. 58..
 ನಮಸ್ತೇ ಪುಂಡರೀಕಾಕ್ಷ ಭಕ್ತಾನಾಮಭಯಪ್ರದಃ
 ಸುಬ್ರಹ್ಮಣ್ಯ ನಮಸ್ತೇಽಸ್ತು ತ್ರಾಹಿ ಮಾಂ ಶರಣಾಗತಂ .. 59..
 ಪುಲಸ್ತ್ಯ ಉವಾಚ .
 ಭಕ್ತಿಂ ತಸ್ಯಾನುಸಂಚಿಂತ್ಯ ನಾಗಸ್ಯಾಮೋಘಸಂಭವಃ .
 ಪ್ರೀತಿಮಾನಭವದ್ ವಿಷ್ಣುಃ ಶಂಖಚಕ್ರಗದಾಧರಃ .. 60..
 ಸಾನ್ನಿಧ್ಯಂ ಕಲ್ಪಯಾಮಾಸ ತಸ್ಮಿನ್ ಸರಸಿ ಕೇಶವಃ .
 ಗರುಡಸ್ಥೋ ಜಗತ್ಸ್ವಾಮೀ ಲೋಕಾಧಾರಸ್ತಪೋಧನಃ .. 61..
 ಗ್ರಾಹಗ್ರಸ್ತಂ ಗಜೇಂದ್ರಂ ತಂ ತಂ ಚ ಗ್ರಾಹಂ ಜಲಾಶಯಾತ್ .
 ಉಜ್ಜಹಾರಾಪ್ರಮೇಯಾತ್ಮಾ ತರಸಾ ಮಧುಸೂದನಃ .. 62..
 ಸ್ಥಲಸ್ಥಂ ದಾರಯಾಮಾಸ ಗ್ರಾಹಂ ಚಕ್ರೇಣ ಮಾಧವಃ .
 ಮೋಕ್ಷಯಾಮಾಸ ನಾಗೇಂದ್ರಂ ಪಾಶೇಭ್ಯಃ ಶರಣಾಗತಂ .. 63..
 ಸ ಹಿ ದೇವಲಶಾಪೇನ ಹೂಹೂರ್ಗಂಧರ್ವಸತ್ತಮಃ .
 ಗ್ರಾಹತ್ವಮಗಮತ್ ಕೃಷ್ಣಾದ್ ವಧಂ ಪ್ರಾಪ್ಯ ದಿವಂ ಗತಃ .. 64..
 ಗಜೋಽಪಿ ವಿಷ್ಣುನಾ ಸ್ಪೃಷ್ಟೋ ಜಾತೋ ದಿವ್ಯವಪುಃ ಪುಮಾನ್ .
 ಆಪದ್ವಿಕೌ ಯುಗಪದ್ ಗಜಗಂಧರ್ವಸತ್ತಮೌ .. 65..
 ಪ್ರೀತಿಮಾನ್ ಪುಂಡರೀಕಾಕ್ಷಃ ಶರಣಾಗತವತ್ಸಲಃ .
 ಅಭವತ್ ತ್ವಥ ದೇವೇಶಸ್ತಾಭ್ಯಾಂ ಚೈವ ಪ್ರಪೂಜಿತಃ .. 66..
 ಇದಂ ಚ ಭಗವಾನ್ ಯೋಗೀ ಗಜೇಂದ್ರಂ ಶರಣಾಗತಂ .
 ಪೋವಾಚ ಮುನಿಶಾರ್ದೂಲ ಮಧುರಂ ಮಧುಸೂದನಃ .. 67..
 ಶ್ರೀಭಗವಾನುವಾಚ .

ಯೋ ಮಾಂ ತ್ವಾಂಚ ಸರಶ್ಚೈವ ಗ್ರಾಹಸ್ಯ ಚ ವಿದಾರಣಂ .
 ಗುಲ್ಮಕೀಚಕರೇಣೂನಾಂ ರೂಪಂ ಮೇರೋಃ ಸುತಸ್ಯ ಚ .. 68..
 ಅಶ್ವತ್ಥಂ ಭಾಸ್ಕರಂ ಗಂಗಂ ನೈಮಿಷಾರಣ್ಯಮೇವ ಚ .
 ಸಂಸ್ಕರೀಷ್ಯಂತಿ ಮನುಜಾಃ ಪ್ರಯತಾಃ ಸ್ಥಿರಬುದ್ಧಯಃ .. 69..
 ಕೀರ್ತಯೀಷ್ಯಂತಿ ಭಕ್ತ್ಯಾ ಚ ಶ್ರೋಷ್ಯಂತಿ ಚ ಶುಚಿವ್ರತಃ .
 ದುಃಸ್ವಪ್ನೋ ನಶ್ಯತೇ ತೇಷಾಂ ಸುಸ್ವಪ್ನಶ್ಚ ಭವಿಷ್ಯತಿ .. 70..
 ಮಾತ್ಸ್ಯಂ ಕೌರ್ಮಂಚ ವಾರಾಹಂ ವಾಮನಂ ತಾಕ್ಷ್ಯಮೇವ ಚ .
 ನಾರಸಿಂಹಂ ಚ ನಾಗೇಂದ್ರಂ ಸೃಷ್ಟಿಪ್ರಲಯಕಾರಕಂ .. 71..
 ಏತಾನಿ ಪ್ರಾತರುತ್ಥಾಯ ಸಂಸ್ಕರೀಷ್ಯಂತಿ ಯೇ ನರಾಃ .
 ಸರ್ವಪಾಪೈಃ ಪ್ರಮುಚ್ಯಂತೇ ಪುಣ್ಯಂ ಲೋಕಮವಾಪ್ನುಯುಃ .. 72..
 ಪುಲಸ್ತ್ಯ ಉವಾಚ .
 ಏವಮುಕ್ತ್ವಾ ಹೃಷೀಕೇಶೋ ಗಜೇಂದ್ರಂ ಗರುಡದ್ವಜಃ .
 ಸ್ವರ್ಶಯಾಮಾಸ ಹಸ್ತೇನ ಗಜಂ ಗಂಧರ್ವಮೇವ ಚ .. 73..
 ತತೋ ದಿವ್ಯವಪುರ್ಭೂತ್ವಾ ಗಜೇಂದ್ರೋ ಮಧುಸೂದನಂ .
 ಜಗಾಮ ಶರಣಂ ವಿಪ್ರ ನಾರಾಯಣಪರಾಯಣಃ .. 74..
 ತತೋ ನಾರಾಯಣಃ ಶ್ರೀಮಾನ್ ಮೋಕ್ಷಯಿತ್ವಾ ಗಜೋತ್ತಮಂ .
 ಪಾಪಬಂಧಾಚ್ಚ ಶಾಪಾಚ್ಚ ಗ್ರಾಹಂ ಚಾದ್ಭುತಕರ್ಮಕೃತ್ .. 75..
 ಋಷಿಭಿಃ ಸ್ತೂಯಮಾನಶ್ಚ ದೇವಗುಹ್ಯಪರಾಯಣೈಃ .
 ಗತಃ ಸ ಭಗವಾನ್ ವಿಷ್ಣುರ್ದರ್ಶಿರ್ಜ್ಞೇಯಗತಿಃ ಪ್ರಭುಃ .. 76..
 ಗಜೇಂದ್ರಮೋಕ್ಷಣಂ ದೃಷ್ಟ್ವಾ ದೇವಾಃ ಶಕ್ರಪುರೋಗಮಾಃ .
 ವವಂದಿರೇ ಮಹಾತ್ಮಾನಂ ಪ್ರಭುಂ ನಾರಾಯಣಂ ಹರಿಂ .. 77..
 ಮಹರ್ಷಯಶ್ಚಾರಣಾಶ್ಚ ದೃಷ್ಟ್ವಾ ಗಜವಿಮೋಕ್ಷಣಂ .
 ವಿಸ್ಮಯೋತ್ಪಲ್ಲನಯನಾಃ ಸಂಸ್ತುವಂತಿ ಜನಾರ್ದನಂ .. 78..
 ಪ್ರಜಾಪತಿವತಿರ್ಬ್ರಹ್ಮಾ ಚಕ್ರಪಾಣಿವಿಚೇಷ್ಟಿತಂ .
 ಗಜೇಂದ್ರಮೋಕ್ಷಣಂ ದೃಷ್ಟ್ವಾ ಇದಂ ವಚನಮಬ್ರವೀತ್ .. 79..
 ಯ ಇದಂ ಶ್ರೃಣುಯಾನ್ನಿತ್ಯಂ ಪ್ರಾತರುತ್ಥಾಯ ಮಾನವಃ .
 ಪ್ರಾಪ್ನುಯಾತ್ ಪರಮಾಂ ಸಿದ್ಧಿಂ ದುಃಸ್ವಪ್ನಸ್ತಸ್ಯ ನಶ್ಯತಿ .. 80..
 ಗಜೇಂದ್ರಮೋಕ್ಷಣಂ ಪುಣ್ಯಂ ಸರ್ವಪಾಪಪ್ರಣಾಶನಂ .
 ಕಥಿತೇನ ಸ್ಮೃತೇನಾಥ ಶ್ರುತೇನ ಚ ತಪೋಧನಃ .
 ಗಜೇಂದ್ರಮೋಕ್ಷಣೇನೇಹ ಸದ್ಯಃ ಪಾಪಾತ್ ಪ್ರಮುಚ್ಯತೇ .. 81..
 ಏತತ್ಪವಿತ್ರಂ ಪರಮಂ ಸುಪುಣ್ಯಂ ಸಂಕೀರ್ತನೀಯಂ ಚರಿತಂ ಮುರಾರೇಃ .

ಯಸ್ಮಿನ್ ಕಿಲೋಕ್ತೇ ಬಹುಪಾಪಬಂಧನಾತ್ ಲಭ್ಯೇತ ಮೋಕ್ಷೋ ದ್ವಿರದೇನ
ಯದ್ವತ್ .. 82..

ಅಜಂ ವರೇಣ್ಯಂ ವರಪದ್ಮನಾಭಂ ನಾರಾಯಣಂ ಬ್ರಹ್ಮನಿಧಿಂ ಸುರೇಶಂ .
ತಂ ದೇವಗುಹ್ಯಂ ಪುರುಷಂ ಪುರಾಣಂ ವಂದಾಮ್ಯಹಂ ಲೋಕಪತಿಂ ವರೇಣ್ಯಂ ..
83..

ಪುಲಸ್ತ್ಯ ಉವಾಚ .
ಏತತ್ ತವೋಕ್ತಂ ಪ್ರವರಂ ಸ್ತವಾನಾಂ ಸ್ತವಂ ಮುರಾರೇರ್ವರನಾಗಕೀರ್ತನಂ .
ಯಂ ಕೀರ್ತ್ಯ ಸಂಶ್ರುತ್ಯ ತಥಾ ವಿಚಿಂತ್ಯ ಪಾಪಾಪನೋದಂ ಪುರುಷೋ ಲಭೇತ ..
84..

ಇತಿ ಶ್ರೀವಾಮನಪುರಾಣೇ ಪುಲಸ್ತ್ಯನಾರದಸಂವಾದೇ ವಾಮನಪ್ರಾದುರ್ಭಾವೇ
ಗಜೇಂದ್ರಮೋಕ್ಷಣಂ ನಾಮ ಪಂಚಾಶೀತಿತಮೋಽಧ್ಯಾಯಃ .. 85..

Verse 24 is inserted above to match the
sequence from pancharatnagItA. It does not
have the concluding verse 84 to compensate.

——
Gajendramokshanah from Vamanapurana
pdf was typeset on September 14, 2024
——

Please send corrections to sanskrit@cheerful.com

